

د محمد صديق پسرلي په يوه غزل کې د موقعيتي اوب څيرنه

پوهنمل تاج محمد رحيمي

لارښود استاد: دكتور پوهاند اجمل ښکلی

## لنډيز

اوب د چاروالې ژبپوهنې اړوند موضوع ده، چې په ژبپوهنه او ادبپوهنه دواړو کې د تطبيق وړ ساحه لري. په معاصرو گرامرونو کې د چاروالې ژبپوهنې کار عملي ساحو ته داخل شو، چې په دې کې د اوب بحث هم د پام وړ دی. اوب مختلف ډولونه لري لکه: ژبنی او نا ژبنی. اوب، چې نا ژبنی بيا په نورو ډولونو لکه: فرهنگي او موقعيتي اوب او داسې نورو ويشل کېږي. په دې مقاله کې، چې عنوان يې دئ (د استاد پسرلي په يوه غزل کې د فرهنگي اوب څيرنه) تر بحث لاندې په فرهنگي او موقعيتي اوب کار شوی. د پسرلي يو غزل غوره شوی او په هغې کې لومړی پر فرهنگي او بيا پر موقعيتي اوب خبرې شوي. البته له غزل څخه مخکې د اوب په اړه معلومات راوړل شوي، چې لومړی اوب وپېژندل شي او بيا په اصلي موضوع بحث وشي.

## سريزه

د استاد پسرلي په يوه غزل کې د موقعيتي اوب څيرنه، په زړه پورې موضوع ده. په دې ليکنه کې د اوب پر تعريف، ډولونو او بيا په ځانگړي ډول فرهنگي او موقعيتي اوب پېژندنه وړاندې شوې، چې له دې پېژندو وروسته اصلي موضوع ته د ورنگ لاره پرانستل شوې ده. اوب د چاروالې ژبپوهنې اړوند موضوع ده، خو دا چې په ادب پوهنه کې هم د کار ساحه لري، نو اړينه وه چې د دې دواړو ساحو په پام کې نيولو سره بايد د اوب مسله په غزلو يا شعرونو کې هم وڅېړل شي. فرهنگي اوب د يوې ټولنې ټول فرهنگي ارزښتونه په پام کې نيسي. هره ټولنه خپل فرهنگ او کولتور لري، د هرې ټولنې د فرهنگ پېژندنې لپاره اړينه ده، چې لومړی يې موقعيت وپېژندل شي، چې په کوم موقعيت يا ځای کې رامنځته شوی بيا يې پر فرهنگي اړخونو او اوب پوهېدل اسانه دي. په دې ليکنه کې د استاد صديق پسرلي له گل بن څخه يو غزل انتخاب شوی، په غزل کې لومړی فرهنگي اوب په نښه شوی او تر بحث لاندې نيول شوی او بيا يې د فرهنگي او موقعيتي اوب پر اړيکو خبرې شوي او د غزل په ځينو برخو کې موقعيتي اوب ته کتنه او څيرنه شوې. دا چې فرهنگي او موقعيتي اوب سره نږدې اړيکې لري، نو له موقعيتي اوب پرته د فرهنگي اوب څيرنه به له ستونزو خالي نه وي، نو ما ځکه په دواړو برخو چې فرهنگي او موقعيتي اوب گڼل کېږي تر بحث لاندې نيولي. په دې مقاله کې له مختلفو معتبرو داخلي او خارجي ماخذونو گټه اخيستل شوې. د موضوع پر شاليد او د متن اصلي برخه ټوله تحليل شوې.

کلیدي کلمات: اوب، فرهنگي اوب، موقعيتي اوب، غزل

## د څېړنې اهميت

د دې څېړنې اهميت په دې کې دی، چې د ادب او ژبې اړيکې به نورې هم قوي شي، بل اهميت يې په دې کې دی، چې په اشعارو کې به هم فرهنگي، موقعيتي او ژبني اوبونه راڅرگند شي.

## د څېړنې موخې

د دې مقالې عمده موخه دا ده، چې لوستونکي به په دې پوهه شي، چې په اشعارو کې څنگه کولی شو، د چاروالې ژبپوهنې پر مټ اوبونه پیدا کړو.

## د څېړنې پوښتنې

- اوب څه ته ویل کېږي؟
- د صدیق پسرلي په غزلو کې فرهنگي اوبونه شته کنه؟
- څرنگه کولی شو، د موقعیتي اوب پر مټ فرهنگي اوب په غزل کې په گوته کړو؟

**د څېړنې میتود او کړنلاره:** د دې لیکنې بڼه انټرنیټي او کتابتوني ده. د تشریحي، توضیحي او تحلیلي میتود څخه کار اخیستل شوی دی.

## د څېړنې شالید

کله، چې د چاروالې ژبپوهنې سره مخ شوم او هلته د اوب یا بافت، چې په انګلیسي- کې ورته context ویل کېږي سره اشنا شوم، نو دا راته څرګنده شوه، چې د چاروالې او ادراکي ژبپوهنې پر مټ کولی شو، په اشعارو کې هم د څېړنې څېړنې برخې تر بحث لاندې ونیسو. د معمول سره سم مې د استاد صدیق پسرلي په یوه غزل کې فرهنگي اوب موضوع د مقاله لیکنې لپاره غوره کړه. ما فکر کولو، په دې برخه کې به د خامو موادو له کمبود سره مخ شم، خو له نېکه مرغه د هلوځلو او مطالعې وروسته مې معلومه کړه، چې د اوبونو په اړه په ځینو کتابونو کې معلومات شته، نو لومړی مې خام مواد راټول کړل، د اوب او په ځانګړي ډول د فرهنگي اوب په اړه په ځینو انګلیسي-، پښتو او دري کتابونو کې معلومات راغلي دي، چې دلته یې د شالید په بڼه یادونه اړینه بولم. د موضوع د نښې څېړنې لپاره مې مختلف کتابونه او مقالې پیدا کړې، چې په هغې ډله کې، چې د اوب په اړه په کې په بشپړ تفصیل سره بحث شوی، د سمیع الله شاهد د ماسټرۍ تېزس (د هالیوډي د چاروالې نظریې پر بنسټ د اوب څېړنه) دی، چې په کابل پوهنتون کې په ۱۴۰۲ لمریز کال دفاع شوی. په دغه تېزس کې د اوبونو بشپړ بحثونه راغلي، چې ما یې په کې د فرهنگي اوب برخې څخه د خپلې مقالې د بشپړولو لپاره ګټه اخیستې ده. د دې ترڅنګ اجملي ښکلي په خپل کتاب (د ژبپوهنې نظریې) کې، چې په ۱۴۰۱ لمریز کال د پکتوس خپرندویه ټولنې لخوا خپور شوی، د اوب په اړه ځینې بحثونه خپاره کړي دي، چې د دې مقالې د غني کولو لپاره ترې ګټه اخیستل شوې. د کابل پوهنتون بله استاده، ښاغلي راحلي حمیدزی هم د (گذار از مقوله و میزان به دستور نقش گرای نظام مند هالیوډي) کتاب کې چې په ۱۳۹۸ لمریز کال کابل کې خپور شوی، د اوب یا بافت په اړه ځینې معلومات خپاره کړي، چې په دې مقاله کې ترې ګټه اخیستل شوې. د پښتو او دري په پرتله په انګلیسي ژبه د فرهنگي اوب یا (Culture context) په اړه ډېر معلومات خپاره شوي دي، چې ما دلته په خپله مقاله کې له دوو انګلیسي مقالو څخه، چې یوه یې (Theories of Culture) نومېږي او په ۱۹۷۴ م کال خپور شوی، په دغه مقاله کې د فرهنگي اوب په اړه په زړه پورې معلومات خپاره شوي. بله مقاله، چې ما ترې د ماخذ په توګه ګټه اخیستې (One Child Policy in China) نومېږي، چې په ۲۰۱۱ م [http://geography.about.com/od/population\\_geography/a/onechild.htm](http://geography.about.com/od/population_geography/a/onechild.htm) ویب سایټ خپره شوې. په دې مقاله کې هم د فرهنگي اوب په اړه لږ ډېر معلومات راغلي، چې ما ترې ګټه اخیستې. اوس بحث دا دی، چې د استاد پسرلي په یوه غزل کې فرهنگي اوب څیرنه، باندې چا کار کړی کنه. په دې اړه ما هیڅ معلومات پیدا نکړل، چې مشخص پر همدې موضوع پرې چا کار کړی وي او یا به زما د مطالعې ساحه کمزورې وي او په دې به نه یم توانیدلی، چې په اړه یې معلومات پیدا کړم، خو څومره چې ما

هڅه وکړه په دې موضوع مې مشخص معلومات تر لاسه نکړل، نو ځکه مې اړینه وبلله، چې د استاد صدیق پسرلي په يوه غزل کې فرهنگي او موقعيتي اوب وڅېرم، خو په راتلونکي کې، د لوستونکو لپاره د خامو موادو په توگه گټور تمام شي.

## اوب

مخکې له دې، چې د استاد پسرلي په يوه غزل کې د موقعيتي اوب څيرنه وکړو، اړينه ده، چې د اوب په اړه معلومات ولرو. د اوب کلمه، که څه هم په نورو ژبو کې زياته کارېدلې، خو په پښتو ژبه کې عامه شوې نده. لومړی به د اوب وپېژنو، د اوب له ډولونو سره به اشنا شو، بيا به پر فرهنگي اوب او همدارنگه به د پسرلي په غزل کې د موقعيتي اوب په اړه معلومات تر لاسه کړو. اوب د اوبدلو په مانا دى. په متن کې دننه، له متنه بهر او متنو پورې اړوند اړيکو راتولو ته اوب وايي. د جملې چاپيريال ته هم اوب ويل کېږي، دا په دې معنا هغه چاپيريال، چې جمله پکې ويل شوې او د جملې شاوخوا پروت دى. په دري کې بافت او په انگليسي کې ورته کنټکس ويل کېږي.

د اوب اصطلاح اوږده مخينه لري. د دې اصطلاح کارونه د سکندريانو په ځانگړي ډول اريستار خوس او په متن کې بيا قياس ته ورگرځي. په هر حال داسې تر نظر راځي، چې اوب د ننۍ ورځې د کارونې پر بنسټ د آگدن او ريچارډ کتا (د مانا مانا) څخه را پورته شوى.

په لومړيو کې اوب يوازې ژبني چاپيريال يا د جملو سياق او سباق ته ويل کې ده، چې جمله کې به د کلمو له اوډونه پيدا کېده. د اوب اصطلاح د هغو اصطلاحاتو له ډلې څخه ده، چې په اسانۍ سره نه شو کولای د هغه تشرېح او سمه ژباړه وکړو، خو سره د دې يې هم تعريفونه شوي دي، چې ځينو ته يې اشاره کوو:

هغه څه چې په ژبپوهنه کې د اوب په نامه پېژندل کېږي او مور ورته د متن د ښه پېژندلو او ارزونې لپاره اړتيا لرو، د مسلمانانو په فرهنگ کې تقريباً د شان نزول، اسباب نزول، مقام او په فارسي ادبياتو کې مقتضای حال بلل کېږي.

اوب خپله يو بل متن دى او هغه پټ متن دى، چې له ښکاره متن سره ملگرتيا کوي، اوب هغه پل دى، چې د ژبې او له ژبې بهر ساحو ترمنځ اړيکه ټينگوي.

اوب هغه منځنۍ سطحه ده، چې رغښت له بهر موقعيتونو سره نښلوي، په بله وينا د اړيکو هغه نظام دى چې د بڼې (گرامر او کلمو) او بهرنۍ نړۍ ترمنځ پروت دى او د ژبې بهرنۍ مانا جوړوي

اوب د ژبې بهر نړۍ ته وايي، چې د ژبې په جوړښت کې مهمه ونډه لري، پر دې بنسټ ژبه نېغ پر نېغه نه، بلکې د مفهوم سازۍ پر مټ نړۍ تعريفوي او دا هر څه د ژبې په مانيزه برخه کې شونې کېږي. (شاهد، ۱۴۰۲: ۲۱-۲۲)

## د اوب دنده

قرينه په دوو برخو ويشل کېږي، يو په ژبه کې دننه، چې سياق ورته وايي او بل له ژبې بهر، چې قرينه ورته وايي. د دې دواړو دنده د مانا په لېږد او پوهاوي کې مرسته ده، مثلاً: احمد خړ شو. د دې جملې په مانا د پښتني فرهنگ په رڼا کې پوهېداى شو، چې دلته «خړ» د خاکستري نه، بلکې خجالت مانا لري. (ښکلى، ۱۴۰۱: ۹۰).

اوب په لومړي سر کې په دوو برخو ويشل کېږي: چې يو ته يې ژبنۍ اوب او بل ته يې نا ژبنۍ اوب ويل کېږي. بيا نا ژبنۍ اوب په دوو برخو ويشل کېږي: يو ته يې موقعيتي اوب او بل ته يې فرهنگي اوب ويل کېږي. د موقعيتي اوب لپاره ډاکتر راحله حميدزۍ په خپل کتاب (گذار از مقوله و ميزان به دستور نقش گراى نظام مند هاليدى) کې داسې يو مثال وړاندې کړى: (که په يو ورزشي ميدان کې خلک سره راټول شي دې راټولېدنې ته موقعيتي اوب ويل کېږي، خو که په همدې ميدان کې د يوه ښار، يوه

ولایت او بیا د یوه هېواد خلک سره راټول شوي وي او له مختلفو لارو خپل معلومات سره شریک کړي، دې ته فرهنگي اوب ویل کېږي. په لومړیو کې اوب یواځې په ژبني چاپیریال پورې اړه لرله، خو ورسته دا ساحه پراخه شوه او نورو برخو ته یې هم مخه کړه. په ژبپوهنه کې د لومړي ځل لپاره «کت فورډ» د اوب تجزیه وکړه، د ژبني اوب لپاره یې د (هم بافت، شریک اوب - co-text) اصطلاح وکاروله او د نا ژبني اوب لپاره یې د (موقعیتي اوب - context) اصطلاح وکاروله. (حمیدزی، ۱۳۹۸: ۱۱۴).

**نا ژبني اوب:** ژبني اوب په دوو برخو ویشل کېږي، چې یو ته یې موقعیتي اوب او بل ته یې فرهنگي اوب ویل کېږي. د ژبني اوب پر وړاندې نا ژبني اوب دئ، چې موخه یې تر ژبې بهر چاپیریال دئ او د متن په مانا اثر ولري. آن تر دې پورې، په نا ژبني اوب کې د جملې مانا د ورته جملې د مانا سره مخالفه وي، کله چې د نا ژبني اوب پر بنسټ متن خپرو، د نا ژبني اوب ترڅنګ د ژبني اوب څپړل هم اړین دي، چې نا ژبني اوب وګړي، څېړونه، مهال، ځای او... په بر کې نیسي یا پکې شامل دي. د موضوع د ښه وضاحت لپاره به لومړی موقعیتي اوب او بیا ورپسې فرهنگي اوب معرفي کړو، چې په ترتیب سره خپلې اصلي موضوع ته ور داخل شو. نا ژبني اوب په دوه برخو موقعیتي او فرهنگي اوبونو وېشل کېږي. فرهنگي اوب تر موقعیتي اوب پراخه ساحه لري. په واقعیت کې د موقعیت اوب په لوی قالب کې مانا کېږي، چې هماغه فرهنگي اوب دئ، ځکه باورونه او موجود فرهنگي شیان دي، چې موقعیت په ځانګړې مانا سره منځته راوړي او د دواړو په مرسته متن په نا ژبني چاپیریال کې جوړېږي، نا ژبني اوب له ژبې بهر په موقعیتي او فرهنگي اړیکو پورې تړاو لري. (شاهد، ۱۴۰۲: ۴۰)

**فرهنگي اوب:** مخکې له دې، چې فرهنگي اوب په اړه بحث وکړو، لومړی به فرهنگ وپېژنو بیا به پر فرهنگي اوب خبرې وکړو. فرهنگ یوه زړه اریایي مرکبه کلمه ده، چې د پوهې او علم په معنا ده. ریښه یې له اوستا سره تړلې او له اوستایي ژبې څخه راوتلې کلمه ده. فرهنگ دانش، ادب، علم، معرفت، ښوونه او روزنه، د یو قوم او ملت علمي او بدوي اثارو ته فرهنگ ویل کېږي. په فرهنگ کې هنرونه، تعلیم و تربیه، رسنۍ... او داسې نور ډېر موارد راتللې شي. پوهاند محمد رحیم الهام د فرهنگ په اړه (په کارنامه ارشیر بابکان کتاب) چې په پهلوي ژبه لیکل شوی او د بابکان کارنامې یې په کې لیکلې دي. د فرهنگ کلمه له تعلیم او تربیې سره مساوي یا معادله بولي. په قدیمي فارسي ادبیاتو کې هم د مفهامو په تغیر، فرهنگ، کلمه کارول شوې، چې معنی یې علم، دانش پوهه ده. پښتو ژبه کې خوشحال خټک په خپلو اشعارو کې د فرهنگ کلمه کارولې. په دستارنامه کې، چې د اخوند درويزه په حجه کې لیکل شوې داسې وايي:

هر بیان یې ناموزون مجهول بې رنگه

خالي پاتو له دانشه له فرهنگه

بل ځای وايي:

خټک لا پریږده په درست افغان کې

عجب که هسې فرهنگيالی راشي

(هېوادم، ۱۴۰۲: ۱۵)

فرهنگ، چې د یوې ټولنې مادي او معنوي شتمني ګیل کېږي او د یو ولس ټول هغه ارزښتونه پکې شامل دي، چې د دوی له افکارو، دودونو، رسم او رواج، مذهب، عقیدو، باورونو، کرکو، انګېرنو او ګډ ټولنیز ژوند په اوږدو کې له مختلفو خواو څخه رامنځته شوي وي، هغه ګډ ارزښتونه دي، چې له ژبې سره یو ځای یوه ټولنه له بلې ټولنې څخه رابولي، هره ټولنه فرهنگ لري او د خپل فرهنگ چاپیریال سره سم خپل ژوند چارې پر مخ وړي. د دې تر څنګ هر ولس د خپل فرهنگ په چوکاټ کې په ورځینو خبرو اترو کې یو شمېر داسې نومونې، کلمې او عبارتونه کاروي، چې په بل فرهنگ او ټولنه کې یا هېڅ مانا نه لري او یا هم په بدله مانا کارول کېږي، نو د یوې ټولنې په داسې اصطلاحاتو هغه وخت

پوهېدلای شو، چې مور د هغې ټولنې له فرهنگ سره اشنایي ولرو، د مانا پوهنې له مخې ورته فرهنگي اوب وایي، فرهنگي اوب هغه اوب دی، چې په ځانگړي فرهنگ کې په ځانگړي مانا سره کارول کېږي او دغه ځانگړې مانا د یوې ټولنې د خلکو له هغو باورونو، عقیدو، ایډیالوژۍ او افکارو څخه سرچینه اخلي چې د دوی په منځ کې شتون لري. فرهنگي اوب د مانا په لېږد کې خپله ونډه لري. یا د متن پوهېدلو لپاره مور ته دا لار پرانیځي، چې له یادې جملې یا متن څخه د هغې ټولنې چاپېریال او فرهنگ مطابق او سمه مانا واخلو لکه:

چې تا پگړۍ پر سر کره کره  
زه به چار گل په پوزه نېغ ودرومه

زموږ په فرهنگ کې پگړۍ نارینه په سرکوي او چار گل ښځې په پوزه کوي، په دې متن کې د پگړۍ اړیکه له نارینه سره او د چارگل اړیکه له ښځینه سره ده. له دغو اړیکو پوهېږو چې په لومړۍ مسره کې د (تا) نومخړی نارینه لپاره کارول شوي او نارینه ته اشاره ده او دویمه مسره کې د (زه) نومخړی د ښځینه لپاره کارول شوي او ښځینه ته اشاره ده. د دې اړیکو په پوهېدو کې راسره فرهنگي اوب مرسته کوي. فرهنگ خپله یو متن دی، متن د مانا لپاره ټول فرهنگي او موقعیتي شرایط په نظر کې نیسي. مور متن ټولو هغوی اثارو ته ویلای شو، چې د یوه هېواد د تمدن او فرهنگي میراث په توگه یادېږي. په متن کې ټول لیکني، تجسمي، اوریز، سینمائي، او معماري اثار شاملېږي. په بله وینا هر هغه څېز، چې د یوې ټولنې فرهنگ پرې پېژندل کېږي متن دی. متن په یوه ځانگړي فرهنگي او موقعیتي اوب کې رامنځته کېږي او همدارنگه فرهنگ د یوې ټولنې گډه پوهه ده، چې فرد ته د نړۍ په اړه ذهنیت ورکوي. هر متن زموږ له گډې پوهې یا فرهنگ سره مناسبه او متضاده اړیکه لري. په هر هېواد کې داسې فرهنگي، دیني او تاریخي اثار شته چې په پېژندلو سره یې د هغه سیمې فرهنگ راته ښایي لکه: چرته په یوه سیمه کې مسجد وینو پوهېږو، چې د دې سیمې خلک مسلمانان دي او که چرته کلیسا وینو پوهېږو، چې د سیمې خلک غیر مسلمانان دي. همدارنگه د تاج محل چې د مینې سمبول دی یا اسلامي ودانۍ او داسې نور... له فرهنگي پلوه ډېر داسې بناوې او اثار موجود دي چې متن یې شمېرلی شو. (شاهد، ۱۴۰۲: ۵۲-۵۴).

"فرهنگي اوب" هغه ټولنیز، تاریخي او کلتوري چاپېریال ته اشاره کوي، چې په هغه کې یو څه تجربه کېږي. په فرهنگي اوب کې د یوې ځانگړې ټولنې یا ډلې عقیدې، دودونه، ارزښتونه او عملونه شامل دي. د فرهنگي اوب پوهیدل د هنر، ادبیاتو، رسنیو او اړیکو د مختلفو بڼو تشریح او تحلیل لپاره او همدارنگه د کلتوري اړیکو د ساتلو او د مختلفو ټولنو په باریکو پوهیدو لپاره مهم دي. فرهنگي اوب هغه اوب ته ویل کېږي، چې انسانان په کې له نورو سره اړیکه ټینګوي. (R.M, 1974: 73)

هر ټولنه په خپله فرهنگي حوزه کې ژوند کوي، کله داسې هم کېږي، له یوې حوزې بلې ته انتقال شي. د انسانانو کلتور جامد نه بلکې متحرک دی. دا په دې مانا، چې کلتورونه یا فرهنگونه بدلېدی یا شریکېدلای شي. د بېلگې په توگه ویلی شو، چې په (۱۹۷۹م) کال کې چین د خپل هېواد د نفوسو د محدودولو لپاره یوه پالیسي جوړه کړه، چې هره جوړه به یو ماشوم زېږوي، که سرغړونه یې وکړه، نو جرمانه به ورکوي، چې همدې تگلارې د نفوسو د کنترول په اړه د چین کلتور بدل کړ. که څه هم د چین فرهنگ له نورې نړۍ سره توپیر لري، خو په دې کار سره یې په نړۍ کې یو نوی فرهنگ رامنځته کړ. (Rosenberg, M, 2011)

په اشعارو کې اوب په بنسټیزه توگه کولای شي، له دوو لارو وکارول شي. یو دا، چې شاعر کوم اوب خپل شعر ته ټاکي، ښایي هغه ستاینه وي. دویم دا، چې ممکن شاعر کوم اوب خپل شعر ته ټاکي، ښایي د بل څه په اړه خبرې وي. په ټولیز ډول شاعر کولای شي، د یوې صحنې له مخې د پېښې او ځای یا هره پدیده د فیزیکی، ټولنېزې، کلتوري، چاپېریال او وخت په چوکاټ کې د شعري اوب په مټ راوغاړي. سمیع الله شاهد په خپل تیزس (د هالیوډ د چاروالې نظریې پر بنسټ د اوب څېړنه) کې د کوچیش نظر راخیستی، چې وایي: (( شاعر په ټولیز ډول کولای، په شعر کې ستاینه وکړي او یا هغه څیزونه وکاروي، چې لوستونکي ته د ستاینې او توصیف ماناوې ورکړي. دې ته کووچش دویم اوب وایي. نوموړې زیاتوي، چې مفهومي اوب له یوې خوا په کیفی ډول او له بلې خوا په مهالي ډول او د چاپېریال نورو اړخونو له امله یو پېچلی مفهوم دی، چې مور په فیزیکی او چاپېریالي اوب تړلي، خو مفهومي اوب تر نورو ډولونو سربېره د ژبني، متني، فرهنگي، ټولنیز، خبرې اترې، د بدن ځانگړي غړي،

ويونکي، اورېدونکي، موضوع او چاپيرياليز اړخونه په اوب کې کولای شي، چې په سيمه ييز او نړيوال اوب کې هم شامل شي. ( شاهد، ۱۴۰۲: ۷۱ )

د شاعر د اوب لپاره د بدن ځانگړي غړي، انگېزې، فيزيکي، بيولوژيکي، ذهني، عواطف په ټوليزه توگه بېلابېل موقعيتونه دي، چې کېدای شي، دا ټول د شاعر په شعر خپل اغېز پرېږدي، د شاعر فيزيکي وضعيت په ځانگړي ډول د شاعر روغتيا کېدای شي، چې د ده په ليکوالۍ او د استعارو په نوبت د کارونې لامل وگرځي. د استاد پسرلي په يوه غزل کې د ژبني اوب ترڅنگ د موقعيتي او فرهنگي اوب څرکونه هم څرگند دي. پسرلي د خلکو له منځه راوتلی شاعر دی، د خپلې زمانې، چاپيريال او فرهنگ تاثيرات يې په غزل کې له ورايه ښکاري. د موضوع په دې برخه کې د استاد پسرلي په يوه غزل کې د فرهنگي اوب څيرنه اصلي بحث دی، خو د موضوع د ښه وضاحت لپاره به د نوموړي په شعر کې د فرهنگي اوب ترڅنگ، موقعيتي او ژبني اوب هم وگورو، چې موضوع نوره هم روښانه شي. لومړی به د پسرلي صيب غزل راوړو او بيا به په کې د اوبونو بحث وځيرو، چې په لاندې ډول يې ټول موضوعات راوړل شوي دي:

### غزل

۱

څه به وي دا مات گړی، گودر په نڅا راوله  
سترگې لږ ورواړوه او لمر په نڅا راوله

۲

نه واييم د عشق نشې چې خر په نڅا راوله  
راوله، د ورک کلي رهبر په نڅا راوله

۳

پام کوه د هيلو توفاني بېړۍ به واړوي  
چا درته ويل چې سمندر په نڅا راوله

۴

خير که يې ملا صاحب شپېلی د اسرافيل گڼي  
وي که تقاضا د حسن غر په نڅا راوله

۵

ټول جهان به څه کوي، در واړوه د مخ پلو  
لږ څه د خپل کلي مازيگر په نڅا راوله

۶

يوه ادا يې بس که د گور په غاړه هم وي څوک  
يوه موسکا کافي ده محتضر په نڅا راوله

۷

وغوروه دواړو ته د خپلو کرشمو لمن  
سولې ته مومن وي که کافر په نڅا راوله

۸

ورکه کره له خلکو خپله سپکه او درنه پله  
لر څه خو میزان د خیر و شر په نڅا راوله

۹

واچوه په سپک نظر د پړو گویندو ته اور  
لر څه خو د مړه ولس نظر په نڅا راوله

۱۰

گوندي چې په سترگو غړولو مور هم روږدي شو  
وغړوه سترگې بې بصر په نڅا راوله

۱۱


مه ځوروه بنکلي بناپېری په لرې غرونو کې  
هغه په تقوا باندې غاور په نڅا راوله


۱۲

ومونغبنتې ډېرې شپې په غم کې د پسرلي ربه  
جشن د نوروز ته مو سحر په نڅا راوله

( پسرلی، ۱۴۰۱: ۸۹۵ )

په غزل کې فرهنگي اوب: شاعر، چې کله شعر وايي، په خپل شعر کې داسې کلمې کاروي، چې د اړوند موقعیت، فرهنگ، حالاتو او مهال څخه متاثر شوی وي. کله، چې یو شعر وايو یا یې اورو، نو د شعر کلماتو ته په کتلو ورته موقعیتي، ژبنی، فرهنگي او نور اوبونه ټاکلای شو. د استاد صدیق پسرلي په پورته غزل کې هم مور د شعر کلماتو ته په کتو مختلف اوبونه گورو او هر یو ته یې په خپل ځای کې ځای ورکو.





شاعر په لومړي بیت کې د ( مات گړي يا مات منگي ) یادونه کړې ده. د پښتنو په فرهنگ کې منگۍ يا گړۍ د ډېر ارزښت وړ دی. د مازیگر په وخت کې د کلي نجونې سره راټولې شي او خپل خپل منگي په ترڅ کې واخلي او د گودر په لور حرکت کوي. له گودره د اړتیا وړ اوبه په منگي کې راوړي. دلته شاعر په خپل فرهنگي چاپیریال کې غوښتنه کړې، چې مات منگي به څه ټول گودر په نڅا راوله. خبره یې د نجونو د شور او مستۍ کړې. د فرهنگي اوب یوه ښېگڼه هم همدا ده، چې شاعر د خپل فرهنگ په دایره کې د خپل فرهنگ توکي راټولوي او د شعر په لمن کې یې خوندي کوي. نو گودر او منگۍ د پښتني فرهنگ توکي دي او شاعر د خپل غزل په لومړي بیت کې دا ځای کړي، هغه یوه لنډۍ ده چې وايي:

گودر ته ځم راپسې راشه  
منگي مې دوه دي نری. ملا مې ماتوینه

پورته لنډۍ هم د فرهنگي اوب په چوکاټ کې د منگي او گودر یاد تازه او فرهنگي ارزښت یې ساتلی دی. په پښتنه ټولنه کې ( خر ) یو داسې موجود دی، چې د سختو کارونو لپاره ترې گټه اخیستل کېږي، خو بیا همدا خر، د کم عقل، بې عقل، نادان او ناپوهه په مانا سره هم په استعاري مفهوم کاروي. شاعر دلته له خپل مخاطب څخه غوښتنه کوي او وايي ورته، چې ( د عشق نشې ) زه درنه د خر په نڅا راوله غواړم، خو د دې وطن او کلي هغه ورک مشر او رهبر په نڅا راوله، چې خپل کلي او وطن ته یې پام شي. د وطن ابادۍ ته یې مخه شي. د ورک کلي رهبر هم یوه مفهومي استعاره ده، چې اشاره یې هغه چا ته ده، چې د هېواد مشري کوي او د جوړولو فکر ورسره نه وي. شاعر د غزل په دریم بیت کې د ( طوفاني بېری ) خبره هم د خپل فرهنگ په دایره کې کړې ده. په پښتني فرهنگ کې کله، چې بېری چلونکي په باد او بارن یا طوفان کې په سیند کې بېری چلوي، نو ویل کېږي، چې کښتۍ يا بېری طوفاني شوه مانا دا، چې بېری د غرقیدو خواته روانه ده. دلته له طوفاني بېری څخه مطلب د غرقیدو ده. نو شاعر وايي، چې پام دې وي، چې سمندر په نڅا مه راوله گڼې بېری به په کې غرقه شي. که فرهنگ اسلامي وي او که پښتني، ټول په دې عقیده یو، چې کله د قیامت ورځ راځي، نو ( اسرافیل علیه سلام ) به شپلی پوه کړي او ټوله دنیا به له منځه ولاړه شي. همدارنگه په پښتنه ټولنه کې ملا او دیني عالم ته په درنه سترگه کتل کېږي، نو دلته شاعر د غزل په څلورم بیت کې وايي، که ملا صاحب یې د اسرافیل شپلی هم گڼي، خو ته د حسن او ښکلا غر د خپلې شپلۍ په زور په نڅا راوله.



پښتني پېغلي، چې كله له چا ستر كوي يا ناز او كرشمه كوي، نو په خپل پلو مخ پټوي، مانا دا چې په پښتنو پېغلو كې په پلو مخ پټول يو فرهنگي دود دى. دا فرهنگ په افغاني او په ځانگړي ډول پښتني ټولنه كې زيات دود دى، چې كله نجونو ته مخې ته نارينه راځي، نو ژر خپل مخ په پلو پټ كړي، څو يې نامحرم سړى ونه گوري، شاعر د خپل غزل په پنځم بيت كې همدې فرهنگ ته په اشارې سره وايي، چې نور جهان به خپل كار كوي، ته په خپل پلو مخ پټ كړه او د همدې مخ پټولو سره د خپل كلي مازيگر په مستى او نڅا راوله. د كلي مازيگر هم فرهنگي رېښه لري. په كلو او بانډو كې هر مازيگر د كلي هلكان سره راټولېږي او مختلفې لوبې كوي، نجونې هر مازيگر د گودر ديدن ته ځي او منگي په سر ترې اوبه راوړي، چې شاعر د كلي مازيگر او د پلو ارزښت ته په كتلو دا فرهنگي توکي په خپل غزل كې ځاى كړي دي.

شاعر د خپل غزل په شپږم بيت كې هغو خلكو ته په اشاره، چې عمر يې خوړلى وي او د پښتني فرهنگ په چوكاټ كې ورته (د گور په غاړه ويل كېږي). كله چې انسان زوړ شي، عمر خوړلى شي او كومه سهوه يا خراب كار وكړي، نو د ټول كلي خلك ورته پېغور كوي، چې فلانكى د گور په غاړه دى او خراب يا ناروا كارونه كوي. نو شاعر وايي، چې كه يوه نړۍ مسكا دې وكړه، نو د گور په غاړه ولاړ انسانان به هم په نڅا راولي.

په پښتو كې فرهنگ او دود دى، چې كله دوه ډلې يا دوه لوري سره جنگونه يا شخړې وكړي، نو بيا ورته د ننواتې او زارۍ لمن غوړوي. يا ځينې وايي، چې (پلو يا لمن) درته غوړوم، چې نور جنگ مه كوه. مانا دا، چې په پښتنو كې د لمن غوړول يو ډېر لوى كار او دروند فرهنگ دى، كه څوك د لمنې د غوړولو خيال ونه ساتي، نو ټول خلك پرې بد وايي، شاعر د خپل غزل په اووم بيت كې همدې خبرې ته د فرهنگي اوب په چوكاټ كې اشاره كړې او وايي چې: ټولو ته ننواتې وكړه، لمن ورته وغوړوه او د امن او سولې راو ستلو هڅه وكړه. په همدې بيت كې شاعر د (لمن غوړولو) فرهنگي توکي خوندي كړي دى او د سولې د راو ستلو هيله يې څرگنده كړې ده.

شاعر د خپل غزل په اتم، نهم، لسم، يولسم او دولسم بيت كې د فرهنگي اوب په رڼا كې دغه فرهنگي توکي رانغاړلي: مونږ ټول په دې عقیده يو، چې د قيامت په ورځ به د ميزان تله وي او په هغې كې به د هر انسان د خير او شر زره زره حسابېږي، نو د ميزان د تلې يادونه دلته فرهنگ پورې هم اړه لري، چې شاعر يې يادونه كړې. شاعر د مړه ولس يا د ويده ولس د وپښولو خبره هم كړې او د هغوى د بيدارولو لپاره يې هڅه كړې ده. همدارنگه يې د ښكلې ښاپېرۍ خبره هم كړې ده. كله، چې په پښتنو كې د ښايست او ښكلا خبره كېږي، نو حتماً به د كوه قاف د ښاپېرۍ او د چين ماچين د ښاپېرۍ خبره ورسره تړلې وي، چې په پښتو فرهنگ او كلتور كې د ښكلا لپاره د ښاپېرۍ كلمه ډېره كارول كېږي او شاعر هم په خپل غزل كې د ښاپېرۍ ذكر كړى دى. همدارنگه د افغاني فرهنگ كې د نوروز د جشن ذكر هم شته، چې مخينه يې لرغونو تاريخونو ته رسېږي او شاعر يې په خپل شعر كې يادونه كړې ده.

په ټوله كې ويلي شو، چې استاد محمد صديق پسرلي په خپل غزل كې د پښتني فرهنگ توکي له فلکلور څخه راټول كړي دي. د مات گړي يا منگي او د گودر په نڅا راوستل، د لمر يادونه، د ورك كلي رهبر په نڅا راوستل، توفاني بېړۍ، سمندر، د اسرافيل عليه سلام شپېلى، ملا صاحب، د مخ څخه د پلو لرې كول، د كرشمو او ننواتو لمن غوړول، د سولې راوستل، مومن او كافر، د ميزان تله، د خير او شر تلنه، د مړه ولس په نڅا راوستل، د سترگو غوړول، د ښكلې ښاپېرۍ يادونه او د نوروز جشن ذكر، دا ټول د پښتنو د فرهنگ توکي او مواد دي، چې شاعر د خپل فرهنگي چاپيريال په رڼا كې په فرهنگي اوب كې ځاى پر ځاى كړي دي، نو ويلي شو، چې استاد پسرلي په خپل غزل كې په ډېر هنر سره د خپل فرهنگ او كلتور توکي راټول او د غزل په چوكاټ كې يې خلكو ته وړاندې كړي دي.

## د فرهنگي او موقعيتي اوب ترمنځ اړيکې

فرهنگي او موقعيتي اوبونه سره بېل نه دي، هر واقعي موقعيتي اوب مازې تصادفي نه دي، بلکې يوه کليه ده. په بله وينا د چارو يوه داسې ټولگه ده، چې په يوه فرهنگ کې د يوې او بلې لپاره لازمي او ملزومي دي. د بېلگې لپاره که ښوونځي راواخلو. ښوونځي د موقعيتي او فرهنگي اوب ترمنځ گډ اړخ لري. په ښوونځي کې هر متن، هغه که په ټولگي کې د ښوونکي خبرې، يادښتونه، د زده کوونکو ليکنې او که درسي کتاب يوه برخه وي، تل ورسره موقعيتي اوب مل وي. چې اوبونه يې په لاندې ډول دي:

- درس، چې دا تصور هم پکې دی، چې يو څه به ترې زده کوو.
- له زده کوونکو سره د ښوونکي اړيکې.
- له لوستونکي سره د درسي کتاب د ليکوال اړيکه.
- د پوښتنې او ځواب طرز.

دا پورته ټولې د فرهنگي اوب بنسټ په توگه د ښوونځي بېلگې دي، چې مانا يې هم له همدې تصويره يعنې ښوونځي د يوه فرهنگي بنسټ په توگه اخلي. د ښوونې او روزنې مفهوم، د ښوونې موخې، د کارکوونکي پېچلې ښوونيز رغبت، د ښوونځي قوانين، سلاکاران او... دا ټول عوامل فرهنگي اوب رامنځته کوي او په ټوله کې د متن د شننې طرز يې موقعيتي اوب ټاکي. فرهنگي اوب د متن شننې يوه پراخه ساحه ده. د موقعيت اوب د فرهنگي اوب ښکاروونکي او تصديقوونکي دي. موقعيتي او فرهنگي اوب يو له بل سره اړيکې لري، فرهنگي اوب د موقعيتي اوب په مرسته پېژندلې شو. ( شاهد، ۱۴۰۲ : ۵۵ - ۵۶ )

له پورته بحثه معلومېږي، چې فرهنگي او موقعيتي اوبونه سره نږدې اړيکې لري. که موقعيتي اوب ونه پېژنو فرهنگي هم راته پېژندل گران دي. د بېلگې په توگه کله که د ( حشراتو او او حرامو حيواناتو ) د خوړلو موضوع ياده شي، نو ژر به مو ذهن ته د چين، جاپان او يا هم کوريا هېوادونه ذهن ته راشي. دا ځکه، چې دا هېوادونه په همدې خوړو مشهور دي، نو موقعيت مو وپېژندو ځکه مو فرهنگي اوب هم وپېژندو. اوس به د استاد پسرلي په پورته غزل کې موقعيتي اوب هم تر بحث لاندې ونيسو.

څه به وي دا مات گړی، گودر په نڅا راوله

سترگې لږ ورواړوه او لمر په نڅا راوله

( پسرلی، ۱۴۰۱ : ۱۹۵ )

په پورته بيت کې پسرلي د گودر يادونه کړې. گودر ځکه پېژنو، چې په پښتنو کې د ارزښت وړ دی. گودر يو موقعيتي اوب دی، د گودر د کلمې په اورېدلو سره په پښتنو سيمو کې د منگي، گړي، د پېغلو شور، د سنيد شور، د بنگرو مات کودي... او دې ته ورته نور فرهنگي اوبونه ذهن ته ورځي. گودر، چې موقعيتي اوب دی په لاندې معناو سره کارول کېږي.

- په ځينو کلو کې گودر په غاړه په مازيگر کې زلمي راټولېږي او کيسې کوي.

- په ځينو سيمو کې د گودر په غاړه نجونې منگې ډکوي.
- گودر په سيند د ورگډيدو ځای ته هم ويل کېږي (يعنې په گودر گډ شه، چې اوبه دې يو نسي).
- گودر د ارامتيا او سکون لپاره هم کارول کېږي.

د گودر د موقعيت او ځای په پېژندلو سره مور د فرهنگي اوب پېژندلی شو. که زموږ په ذهن کې د گودر په اړه سکيما يا چوکاټ موجود نه وي، نو فرهنگي اوب پېژندل يې مشکله ده. که له يوه بهرني وگړي سره مخ شئ او د گودر په اړه معلومات ونلري، د فرهنگ په اړه يې هيڅ نه پوهېږي.

پسرلی په يو بل بيت کې وايي چې :

پام کوه د هيلو توفاني بېړۍ به واروې  
چا درته ويل چې سمندر په نڅا راوله  
( پسرلی، ۱۴۰۱: ۸۹۵ )

په پورته بيت کې پسرلي صيب د توفاني بېړۍ او سمندر يادونه کړې ده. که طوفاني بېړۍ په اړه جمله يا کوم بيت اورو، نو لومړی به مونږ سمندر، لوی سيند يا بحر پېژنو، ځکه چې بېړۍ په سمندر يا بحر کې توفاني کېږي. کله، چې د سمندر د اوبو سطحه له حده لوړه شي، هلته توفاني بادونه رامنځته کېږي، چې همدا توفانونه بېړۍ يا کبنتی غرقوي. نو ویلی شو، چې توفاني بېړۍ ځکه پېژنو، چې د موقعيتي اوب پر بنسټ سمندر يا بحر پېژنو. که يو ماشوم ته وويل شي، چې بېړۍ توفاني شوې، کېدای شي پرې پوهه نه شي، ځکه چې د سمندر او توفان په اړه يې د معلوماتو سکيما کمزوري ده.

په يو بل بيت کې وايي:

خير که يې ملا صاحب شپېلی د اسرافيل گڼي  
وي که تقاضا د حسن غر په نڅا راوله  
( پسرلی، ۱۴۰۱: ۸۹۵ )

د اسرافيل د شپېلی په اړه تصور دا دی، چې کله د قيامت ورځ شي، اسرافيل عليه سلام شپېلی د خدای ج په امر شپېلی پوه کړي او ټوله نړۍ هواره شي. د اسرافيل عيله سلام ځای او موقعيت په اسمانونو کې دی، نو کله چې د اسرافيل ع ذکر کېږي نو ذهن ته مو راځي، په اسمان کې به ورته الله ج امر وکړي او اسرافيلي شپېلی به وغږوي. نو د اسرافيل شپېلی ځکه پېژنو چې د هغې موقعيت په اړه علماو معلومات راکړي اوس که يو هندو يا کوم بل کافر ته د اسرافيل ع د شپېلی خبره وکړې هغه به پرې پوهه نه شي، نو د موقعيتي اوب په مرسته کولی شو فرهنگي اوب په نښه کړو. شپېلی په مختلفو موقعيتو کې کارول کېږي لکه:

- اسرافيل عليه سلام شپېلی د قيامت د ورځې لپاره غږوي.
- شپونکی شپېلی د غره په لمن کې غږوي.
- مين شپېلی د خپلې معشوقې لپاره غږوي.
- پاروگر شپېلی د مارانو د نېولو لپاره غږوي.

شپېلی کېدای شي په نورو ځايونو کې هم وغږول شي، خو هر موقعيت ته په کتلو سره يې مور فرهنگي اوبونه پېژنو، نو معلومه شوه، چې موقعيتي او فرهنگي اوبونه سره نږدې اړيکې لري.

په بل بیت کې وايي:

وغوروه دواړو ته د خپلو کرشمو لمن  
سولې ته مومن وي که کافر په نڅا راوله  
( پسرلی، ۱۴۰۱: ۸۹۵ )

په پورته بیت کې د سولې یادونه شوې، د سولې، مومن او کافر ذکر او د لمنې غوړول مور ته فرهنگي اوب معلوموي، خو د فرهنگي اوب د پېژندلو لپاره لومړی مور هغه موقعیت پېژنو چرته چې سولې ته اړتیا وي. هغه هېوادونه چې جنگونه په کې وي، تر نورو ډېره سولې ته اړتیا لري، نو د راتلو لپاره زموږ په ذهن کې یو موقعیت موجود دی او هغه هغه ځای دی چېرته چې جنگ وي لکه: په افغانستان کې چې د یرغل په مقابل کې جنگ وو، یا په عراق، سوریه، یمن... او نورو هېوادونو کې چې جنگ دی، نو د سولې د فرهنگ خبرې په کې ډېرې گرمې دي.

پسرلی صیب په یو بل بیت کې وايي چې:

مه خوره نیکلې نساپېری په لرې غرونو کې  
هغه په تقوا باندې غاور په نڅا راوله  
( پسرلی، ۱۴۰۱: ۸۹۵ )

په پورته بیت کې نیکلې نساپېری خبره شوې ده. د نساپېریو د اوسېدلو موقعیت یا ځای ټولو ته معلوم دی، چې په غرونو کې ا سېری. مور یې په عامه محاوره کې هم وايي (چې، د کوه قاف نساپېری). د نساپېری په اړه به لومړی د هغې موقعیت پېژنو، نو بیا به یې د فرهنگي اوب په اړه خبرې کوو. نو د دې موضوع په پای کې ویلی شو، چې له موقعیتي اوب پرته پر فرهنگي اوب پوهېدل له ستونزو خالي نه ده.

پایله

په معاصرو گرامرونو کې، د بحث روح له عنانوي گرامر څخه اوبنستی او یو بل مخ یې غوره کړی دی، خو دا په دې معنا هم نه ده، چې گنې عنانوي گرامر له کاره وغورځېد او هیڅ د کار وړ ندی. په معاصر گرامر کې ډېر بحث پر چار او ادراک ترسره شوی. د ادراکي او چاروالي گرامر مختلف اړخونه تر بحثونو لاندې نیول شوي، په دې پایله کې د پورته جملو د راوړلو مقصد دا دی، چې په معاصرو گرامرونو کې د چاروالي گرامر برخه نه یواځې په ژبې پورې بلکې په ادبپوهنه کې هم د کار ساحه لري. دا مقاله د چاروالي ژبپوهنې په مرسته د ادبپوهنې برخې خپري. له ځینو سره به پوښتنه پیدا شي، چې د گرامر له غزل سره څه کار دی؟ او دا پوښتنه به هم ورسره وي، چې غزل یا شعر خو گرامري حدود ماتوي، نو دلته د چاروالي ژبپوهنې له غزل سره څه کار؟ د دې پوښتنو په ځواب کې ویلی شو، چې چارواله ژبپوهنه کې د اوب یا بافت بحث د پام وړ دی. بیا په اوبونو کې د فرهنگي اوب موقعیتي اوبونو

بحث د پاملرنې وړ گرځي، چې د همدې فرهنگي او موقعيتي اوب په چاپېرچل کې د استاد صديق پسرلي په يوه غزل کې د فرهنگي اوب څيرنه شوې ده. لومړی اوبونه، د هغوی ډولونه او بيا ورپسې فرهنگي او موقعيتي اوب پېژندنه او په ترتيب سره په غزل کې لومړی فرهنگي او بيا موقعيتي اوب تر بحث لاندې ونيول شو. هر فرهنگ د خپل اوب په چوکاټ کې خپرل کېږي. که مونږ په اوب پوهه نشو، نو بيا فرهنگي، موقعيتي، ژبني او نا ژبني اوبونو باندې پوهېدل به گران کار وي. په مقاله کې غوره شوي غزل کې هم په فرهنگي او موقعيتي اوب بحث شوی او ټول اړخونه يې روښانه شوي دي. د دې مقالې د پايلې په توگه ويلی شو، چې فرهنگي او موقعيتي اوب د اشعارو د څيرنې لپاره ډېره ښه ساحه ده، چې د همدې لارې کولای شو د چاروالي ژبپوهنې په مرسته په شعرونو او غزلو کې فرهنگي او نور ډېر اوبونه په پام کې ونيسو.

## ماخذونه

۱. پسرلي، محمد صديق. (۱۴۰۱ل). غزل بن، تکتو کتاب کور، کوټه.
۲. همدا اثر
۳. همدا اثر
۴. همدا اثر
۵. همدا اثر
۶. همدا اثر
۷. حميدزی، راحله. (۱۳۹۸ل). گذار از مقوله و ميزان به دستور نقش گرای نظام مند هالیدی، کابلستان: کابل.
۸. شاهد، سمیع الله. (۱۴۰۲ل). د هالیدی د چاروالي نظريې پر بنسټ د اوب څېړنه، ماستري تيزس .
۹. همدا اثر
۱۰. همدا اثر
۱۱. همدا اثر
۱۲. همدا اثر
۱۳. ښکلی، اجمل. (۱۴۰۱ل). د ژبپوهنې نظريې، پکتوس خپرندويه ټولنه. : کابل.
۱۴. هېوادم، زلمی. (۱۴۰۲ل). د افغانستان د فرهنگ تاريخ، د دوکتورا برنامې لکچر نوټ.
۱۵. Kessing, R. M. (1974). Theories of Culture. In B. J. Siegel (Ed.).
۱۶. Rosenberg, M. (2011, March 2). *China's One Child Policy: One Child Policy in China Designed to Limit Population Growth.*